



Eritrean United National Front

እቲ ኩናት ኣብ ውሽጢ ኤርትራ እውን'ዩ

ንዝሓለፈ ክልተ ዓመታት ኣብ ልዕሊ ህዝቢ ትግራይ ዝወረደ ኣሰቃቂ ተግባራት ዘርዘርካ ዝውዳእ ኣይኮነን። ኢሰያስ ኣፈወርቂ ሓደ ካብቶም ቀንዲ ሃንደስቲ ናይዚ ወራርን ግፍዕታትን ምኃኑ ፍሉጥ ኮይኑ፡ ኣሕዋትናን ኣሓትናን ኤርትራውያን ኣብዚ ኣብ ልዕሊ ህዝቢ ትግራይ ክወርድ ዝጸንሐን ዘሎን ገበናት ቀንዲ ተዋሳኒት ምኃኖም ድማ ዝያዳ ክመርር ይገብሮ።

ንገለ ዉሑዳት ኣዋርሕ ዝግ ኢሉ ናይ ሰላም ዝርርባት ክጅመርዩ እናተባህለ ድሕሪ ምጽንሑ፡ እነሆ ሕጂ ከኣ ካብቲ ቀዳማይ ዙር ዝኸፍኦ መሪር ኩናት ብኹሉ ሸነኻት ተኸፊቱ ኣብ ህንጻት ከባቢና ክሰተፉ ዝግበኦም ኣሻሓት ዜጋታት ይሃልቁ ኣለዉ። ሰይጣናዊ ምሕዝነት ኢሰያስ ኣፈወርቅን ኣቢይ ኣሕመድን ካብ ስልጣናዎ ምንዋሕ ንላዕሊ ካልእ ቅኑዕ ምክንያት ዮብሎምን። ክልቲኦም ብዋጋ ንጹህ ደም ክልቲኡ ህዝብታት ዕድመ ስልጣናዎ ከናውሑ ዝደልዩ ናይ ዘመንና ዝወጸሎም ፋሺሽታውያን መራሕቲዮም።

እዚ ኩናት ንክልቲኦም መራሕቲ ሃገራት ናይ ህይወት ወይ ናይ ሞት ኩነታት እዩ ከይንዎም ዘሎ። እቲ ናይ ኢትዮጵያ ልዕሊ ኩሉ ንኢትዮጵያውያን ዝምልከት ኮይኑ ንሕና ኤርትራውያን ግን ንስለ ቂምን ቅርሕንትን ኢሰያስ ኣፈወርቂ ከነተኣናግድ ክንብል እንኸፍሎ መስዋእቲ ክህሉ ኣይግባእን። እቶም ከም ጥሪት ማሕረድቲ ካብ መረበቶም ተተገቲቶም ናብ ድፋዕ ክጓረቱ ዝጸንሑ ዜጋታትና ኣመና በዚሑ ሎሚ እምቢ ዝበለ ካብ ማእሰርቲ ሓለፉ ኣብ መርሻንቲ በጺሑ'ሎ።

ኣብ ዕለት 1 መስከረም ነዚ ናይ ጥፍኣት ተልእኾ ተሓንጊጦም ገዛ ገዛ ኣትዮም ብኣልማማ ዝገፉ ዘለዉ ሰባት፡ ኣብ ኣኸርያ - ኣስመራ፡ ንሓደ ኣቶ ገብረኣብ ዝተባህለ ካብ ቀዳማይ ዙርያ ዓዱ ኪዜን፡ ካብ ገዝኡ ብሓይሊ ጎቲቶም ክወስድዎ ምስ ጀመሩ ብዝተላዕለ ነድሪ ኣብ ቅድሚ ብዓልቲ ቤቱን ደቁን ብጥይት ረሺኖም ቀቲሎም ኣለዉ።

ኣብ ሰገነይትን ከባቢኣን ካብ ኣብያተ መቐደሳት ከይተረፈ ብሓይሊ ጎቲቶም ክወስድዎም ከለዉን ካብ ዓቕመን ንላዕሊ ከይንወን ኢደን ንድሕሪት ጠሚረን ክዕዘባ ኣብ ማሕበራዊ መራኸቢ ክዘውር ዝቐነዩ ስእሊ ንብዙሓት ዘሕዘነ ጉዳይ እዩ። ሎሚ ህግደፍ መንእሰያት ካብ ካልእ ከባቢታት ናብ ኣስመራ መዲኦም ይሕብኡ ኣለዉ ዝብል እምነት ስለ ዝገብረ

ንኹሉ ተቆማጢ አስመራ ዝኾነ ጋሻ እንተኣሕዲሩ እሞ ንመንግስቲ እንተዘይሓቢሩ ክእሰር ምዃኑ ብሃሱሳቱ ጌሩ መምርሒ ኣሕሊፉ ኣሎ። ነዚ ተግባራዊ ክገብር ተመዚዞ ዘሎ ከኣ ሓደ ኣፈወርቂ ዝተባህለ ወዶ-ገባ እዩ። ካብ ቃልሲ ከዲዑ ዝኣተወ ሕጂ ኣብ ዑቕር ሰራዊት ዝነጥፍ ዘሎ ሰብዩ። ተግባራቱ ሰላም ከምዘይህቦ ስለ ዝተፈልጠ ሃገራዊ ድሕነት ሽጉጥ መከላኸሊ ነብሱ ሂቦም ኣለዉ። ኣብ ውሽጢ ዓዲ ይኹን ኣብ ወጻኢ ቀንዲ መጋብረያ ኮይኖም ዘለዉ ወዶ-ገባን ኣባላት ኢሰፓ ነበርን'ዮም።

እቲ መንግስቲ እዚ ኩሉ ጌሩ ስለ ዘይኣከሎ ካብ ኩሉ ኣሃዲታት ሚኒስትሪ ምክልኻልን ካብ ካለኣት ሚኒስትሪታትን ኣሃዲታት ሰሪዑ ናብ ቅድመ ግንባር ኣዋፊርዎም ኣሎ። ካብ ማእከል ስልጠና ሓይልታት ምክልኻል፣ ካብ ማእከል ስልጠና ፍሉይ ሓይልታት፣ ካብ ሃንደሳ፣ ካብ ቤት ትምህርቲ መኮንናት፣ ካብ መራኽቢታት ዝተዋጽኡ ሓደ ብርጌድ ካፒቲን ሰልጠና ተወልዶ ዝመርሖ ምስ ክፍለ ሰራዊት 84 ኮይና ክትዋጋእ ናብ ባዳ ገጸ ኣምራሓ ኣላ። እቶም ዝተረፉ ኣብ ክፍሊታት ሚኒስትሪ ምክልኻልን ካለኣት ሚኒስትሪታትን ዘለዉ ኣባላት ሃገራዊ ኣገልግሎት ተጻዊዖም ኣካላዊ ምንቅስቓስን ናይ እግሪ ጉዕዞን ክገብሩ ትእዛዝ ወሪዱ ኣሎ።

እዚ ዝካየድ ዘሎ ኩናት መሪር'ዩ። ህዝብና ይውዳእ ኣሎ። እቲ ኣብ ውሽጢ ዓዲ ዘሎ ህዝብና እቲ ዝተቃወመ ኣብ ቅድሚ ደቁ ይርሸን ኣሎ። ናይ ህዝቢ ነድሪ ይዓቢ ኣሎ። ደንበ ተቓውሞ ንነዊሕ ዓመታት ዘገም ክብል ድሕሪ ምጽናሕ ንይኣክል ዝፈጠረ ኩነታት ርኢናዮ ኢና። ይኣክል ዘገም ክብል ምስ ጀመረውን ካልእ ቁጠዐ መንእሰያት ከላዓዕል ዝክእል ኩነታት ተፈጢሩ 'ንብርጌድ ንሓመዱ' ፈጢሩ'ሎ። እዚ ግን ኣብ ዘገምታ ከይኣተወ ናብ ካልእ ሉሉይ ለውጢ ከምጽእ ዝኽእል ምንቅስቓስ ክሰጋገር ናይ ኩላትና ጻዕርታት የድሊ። ዓለም ዝመስከረሉ ብጸረ ሰብኣዊ መሰላትን ጸረ ኩሉ ዓለም ለኻዊ ሕግታትን ዝኸይድ ስርዓት ኣብ ሙሉእ ዓለም ኤምባሲታቱ ከፊቱ ክሰርሕ ከነፍቅድ ኣይግባእን። ቀጻሊ ናይ ኩሎም ደለይቲ ለውጢ ዒላማ 'TARGET' ኤምባሲታት ኤርትራ ምዕጻው ክኸውን ኣለዎ ንብል።

ፈጻሚ ቤት ጽሕፈት ኤስሃግ

8 መስከረም 2022